




प्रतापपुर गाउँपालिका

नवलपरासी (बर्दघाट-सुस्ता-पश्चिम)



वार्षिक नीति तथा कार्यक्रम

आर्थिक वर्ष २०७८/०७९

प्रतापपुर गाउँसभाका सदस्यज्यूहरु,
प्रमुख प्रशासकीय अधिकृतज्यू,
उपस्थित महानुभावहरु ।

१. नेपालको सार्वभौमसत्ता, अखण्डता, स्वाधीनता, स्वाभिमान, लोकतन्त्र र जनजीविकाका निमित्त भएका विभिन्न जनआन्दोलनमा जीवन उत्सर्ग गर्नुहुने सम्पूर्ण ज्ञात अज्ञात सहिदहरु प्रति हार्दिक श्रद्धान्जली अर्पण गर्दै नेपालको संविधान, स्थानीय सरकार संचालन ऐन, २०७४ को दफा ७१ बमोजिम यस प्रतापपुर गाउँपालिकाको गाउँसभामा आ.व .०७८/७९ को नीति तथा कार्यक्रम प्रस्तुत गर्न पाउँदा मैले आफूलाई गौरव महशुश गरेको छु ।
२. विश्वव्यापी महामारीको रूपमा फैलिएको कोरोना भाइरस (कोभिड-१९) को संक्रमणका कारण उत्पन्न विषम परिस्थिति र संक्रमण फैलिन नदिन नेपाल सरकारले गरेको निषेधाज्ञाले आर्थिक गतिविधि तथा आम नागरिकको जनजीवन अस्तव्यस्त भएको छ । यस रोगको संक्रमणबाट यस गरिमामय सभाका सदस्य श्री पुष्पावती देवी चौधरीको दुःखद निधन भएकोले म लगायत सभाका सबै सदस्यज्यूहरु मर्माहत भएका छौं । मृतक आत्माप्रति चीर शान्तिको कामना गर्दै सम्बन्धित सबैलाई भगवानले धैर्य धारण गर्ने शक्ति प्रदान गरुन् । यसै सन्दर्भमा यस गाउँपालिका क्षेत्रभित्र कोरोना संक्रमणका कारण मृत्यु भएकाहरु प्रति हार्दिक श्रद्धान्जली व्यक्त गर्दै संक्रमित विरामीहरुको शिघ्र स्वास्थ्य लाभको कामना गर्दछु ।
३. कोरोना संक्रमणबाट हुनसक्ने क्षतिलाई मध्यनजर गर्दै नेपाल सरकारले तोकेबमोजिम आइसोलेसन केन्द्र संचालनमा ल्याई आधारभूत उपचारको व्यवस्था गर्दै क्षतिको न्यूनीकरणमा सहयोग पुऱ्याउन पाउँदा खुसी महशुश गरेको छु ।
४. विपदको यस घडीमा विभिन्न स्वास्थ्य सामग्री सहयोग गर्ने, आइसोलेसन तथा स्वास्थ्य संस्थाहरुमा खटिई कार्य गर्ने र निषेधाज्ञाको समयमा अहोरात्र खटीनु भएका जनप्रतिनिधि, कर्मचारी, स्वास्थ्यकर्मी, सुरक्षाकर्मी लगायत सबैप्रति हार्दिक आभार व्यक्त गर्दछु । विश्वव्यापी कोरोना भाइरसको संक्रमणले निम्त्याएको चुनौति र शताब्दी कै सबैभन्दा ठूलो मानवीय संकटलाई हामी सबैको ऐक्यबद्धता, सहकार्य र आत्मविश्वासको माध्यमबाट सामना गर्न सकिन्छ भन्ने विश्वास लिएको छु ।
५. यस गाउँपालिकामा जनप्रतिनिधिहरु निर्वाचित भई आएको चार वर्ष पूरा भएको छ । संविधान बमोजिम विद्यमान जनप्रतिनिधिहरुको कार्यकालको अवधि अब एक वर्ष मात्र बाँकी छ । निर्वाचन भएको पहिलो वर्षमा आवश्यक कानूनको अभाव र अलमलले गर्दा अपेक्षित काम हुन सकेन । दोश्रो वर्ष कामले केहि गति लिएपनि कोभिडका कारण तेश्रो र चौथो वर्ष आम नागरिकको अपेक्षा पूरा हुने गरी विकास निर्माण र सेवा प्रवाह गर्न सकिएन । श्रोत र साधनको सीमितता, आवश्यक ज्ञान, सीप र क्षमताको कमी जस्ता कारणले कतिपय कामहरु चाहेर पनि समय मै सम्पन्न गर्न

सकिएन । जिम्मेवार पदाधिकारी र कर्मचारीहरूको आपसी समन्वय र विश्वासबाट मात्रै स्थानीय सुशासन कायम गर्न सकिने र आम नागरिकलाई स्थानीय सरकारको अनुभूत गराउन सकिन्छ ।

सभा सदस्य ज्यूहरू,

६. यस गाउँपालिकाको आर्थिक वर्ष ०७८/७९ को लागि नीति तथा कार्यक्रम प्रस्तुत गर्दा निर्वाचन ताका जनता समक्ष गरेका बाचाहरू, मेरो दलले निर्माण गरेको घोषणा पत्र, नेपालको संविधानले निर्दृष्ट गरेका नागरिकहरूको मौलिक हकको संरक्षण, स्थानीय सरकार संचालन ऐनले तोकेका स्थानीय तहका अधिकारहरू र आम नागरिकहरूले गरेका अपेक्षाहरू केहि हदसम्म पूरा गर्ने गरी वार्षिक बजेट तथा कार्यक्रम तर्जुमा हुने विश्वास दिलाउन चाहन्छु । अब म विषयक्षेत्रगत रूपमा अवलम्बन गर्ने नीतिहरू प्रस्तुत गर्दछु ।

आर्थिक क्षेत्र,

सभा सदस्यज्यूहरू,

७. संविधानले सुनिश्चित गरेको खाद्य सम्प्रभुता र खाद्य सुरक्षाको हक स्थापित गर्दै कोरोना भाइरसको संक्रमणका कारण खाद्य सुरक्षा र समग्र खाद्य प्रणालीमा देखिएको चुनौतिको सामना गर्न कृषि र पशुपालनलाई आगामी आर्थिक वर्ष २०७८/७९ को बजेटमा प्राथमिकता दिइने नीति लिइनेछ ।
८. कृषिलाई व्यवसायीकरण, यान्त्रिकरण, विविधीकरण एवं आधुनीकीकरण गर्न लागत साझेदारी रहने गरी स्रोत उपलब्ध गराउदै युवालाई कृषि पेशामा आकर्षित गरिनेछ । कोरोना संक्रमणका कारण स्वदेश तथा विदेशमा रोजगारी गुमाएका युवाहरूलाई कृषि तथा पशुपालनमा आवद्ध गरी स्वरोजगार तुल्याइनेछ ।
९. कृषि र पशुपालनमा उत्पादन र वितरण प्रणाली विकास गरी कृषकलाई आफ्नो उत्पादनको सहि मूल्य र बजारको व्यवस्था मिलाइनेछ । खेति योग्य जमिनको अनियन्त्रित खण्डिकरणलाई निरुत्साहित गरिनेछ । प्राङ्गारिक खेतीको विस्तार तथा जैविक खेति प्रणालीलाई प्रोत्साहन गर्ने गरी कृषि कार्यक्रम बनाइनेछ ।
१०. कृषि तथा पशुपालनलाई आधुनीकीकरण र व्यवसायमुखी बनाउदै गाउँपालिकालाई खाद्यान्न, तरकारी, मासु, दुध र अण्डा उत्पादनमा आत्मनिर्भर बनाउन पहल गरिनेछ । घाँसमा आधारित पशुपालन व्यवसाय विकास तथा प्रवर्द्धन गर्न घाँसको बिउ, बिरुवा उत्पादन तथा वितरण कार्य गरिनेछ ।
११. कृषि तथा पशुजन्य उपजको सङ्कलन र विक्रीका लागि कृषि बजार केन्द्रहरू, शीत भण्डारण एवं चिस्यान केन्द्रहरू बनाउन सम्भाव्यता अध्ययन गरिनेछ । पशु चौपायामा लाग्ने सरुवा रोग

नियन्त्रणको लागी भ्याक्सिनेसन कार्यक्रमको व्यवस्था गरिनेछ । कृषि तथा पशु विमालाई किसानमैत्री बनाउनका लागि सम्बन्धित विमा कम्पनीहरूसंग आवश्यक सहजीकरण एवं समन्वय गरिनेछ ।

१२. गाउँपालिकाभित्रका खेतीयोग्य जमिन तथा बाँझो जमिनमा आवश्यक सिंचाईको व्यवस्था गरी कृषि उत्पादन बढाइनेछ । कृषकहरूका लागि कृषि सिंचाई मोटर तथा विद्युतीकरणका लागि आवश्यक व्यवस्थालाई निरन्तरता दिइनेछ ।

१३. गाउँपालिकालाई केरा पकेट क्षेत्रको रूपमा विकास गर्न पहल गरिनेछ । कृषकहरूको लागि ५० प्रतिशत अनुदानमा केराको सकर वितरणको व्यवस्था गरिनेछ । उन्नत जातको उखुको बिउबिजनको व्यवस्था गरी कृषकहरूलाई वितरणको व्यवस्था गरिनेछ । उत्कृष्ट कृषकहरूलाई छनौट कार्यविधि बनाई पुरस्कृत गरिनेछ ।

१४. विकासको तीन खम्बामध्ये एक सहकारी क्षेत्रको विकासबाट नै समग्र जनताको आर्थिक स्तर उकास्न सम्भव हुन्छ । आर्थिक, सामाजिक विकासमा सहकारी क्षेत्रको योगदान र सम्भावनाको उच्च मुल्यांकन गर्दै यस गाउँपालिकाको भौतिक एवं मानवीय विकासमा सहकार्य गरिनेछ । सहकारी संस्थाहरूको क्षमता विकास तथा नियमनको कार्यलाई थप प्रभावकारी बनाइनेछ ।

१५. नागरिकहरूलाई उत्पादन कार्य र आयआर्जनमा सहभागी बनाउन परम्परागत ज्ञान तथा सीपमा आधारित स्थानीय कुटिर उद्योग, लघु उद्यम सञ्चालन गर्न वित्तीय संस्थासँग समन्वय गरिनेछ । महिला बचत समुह तथा महिला सहकारी संस्थाहरूको संस्थागत क्षमता विकास गरिनेछ । अति विपन्न वर्गमा नियमित रूपमा बचत गर्ने बानी विकास गर्न प्रोत्साहन गर्ने नीति अवलम्बन गरिनेछ ।

१६. प्रतापपुर गाउँपालिका भित्रका साना ठूला व्यवसाय तथा पसलहरूलाई व्यवसाय दर्ता गरी व्यवस्थित र नियमन गरिनेछ । कोभिड-१९ का कारण अस्तव्यस्त अवस्थामा रहेका व्यवसायहरूलाई पुनरुत्थान गर्न आवश्यक सहजीकरण गरिनेछ ।

१७. उपभोक्ता हित संरक्षण तथा बजार अनुगमन कार्यलाई थप प्रभावकारी एवं व्यवस्थित बनाईनेछ । विभिन्न संघ संस्थाहरूसंग समन्वय गरी बढि आवागमन हुने स्थलहरूमा सुविधाजनक प्रतीक्षालय निर्माण गरिने छ ।

१८. आम जनतामा कर चेतना अभिवृद्धि गर्दै कर रहरको विषय बनाईनेछ । वित्तिय संघीयताको मर्म अनुरूप कर प्रणालीलाई व्यवस्थित बनाउन, कर संकलन र व्यवस्थापन पद्धतीलाई सूचना प्रणालीमा आवद्ध गरिनेछ । गाउँपालिकाबाट लिइने कर, राजस्व तथा सेवा शुल्क आदि व्यवस्थित र नियमित गरिने छ ।

१९. प्रगतिशील कर प्रणालीको सिद्धान्त बमोजिम सीमान्तकृत एवं सुविधाबाट वञ्चित समूहको भलाईका लागि पुनर्वितरणकारी न्यायको सिद्धान्त अवलम्बन गरिनेछ । गाउँपालिकाको आन्तरिक

आयलाई थप सुदृढिकरण गर्दै करको चुहावट रोक्ने तथा सबैखाले व्यवसायीहरूलाई करको दायरामा ल्याउन आवश्यक व्यवस्था गरिनेछ ।

२०. घर नक्सा पास र प्रमाणीकरण तथा अभिलेखीकरण, कर-राजस्व भुक्तानी र कुनै पनि सिफारिस लिने प्रयोजनका लागि प्रदान गरिने नागरिक सेवालार्ई सहज र व्यवस्थित बनाइनेछ । उत्पीडित, विपन्न तथा गरिबी र फरक क्षमता भएको प्रमाणित गर्न गरिने सिफारिसलाई निःशुल्क गरिने छ ।
२१. गाउँपालिका क्षेत्र भित्र व्यवसाय संचालन गरेका व्यवसायीहरूले अनिवार्य रूपमा आफ्नो व्यवसाय तथा फर्म गाउँपालिकामा दर्ता गर्नुपर्नेछ । व्यवसायीहरूले गाउँपालिकामा आफ्नो व्यवसाय तथा फर्म वार्षिक रूपमा नविकरण नगरे घरेलु तथा साना उद्योग कार्यालय तथा आन्तरिक राजस्व कार्यालयबाट दर्ता नविकरण नहुने व्यवस्थाका लागि आवश्यक पहल गरिनेछ ।
२२. गाउँपालिकावासीहरूलाई सम्बन्धित वडा कार्यालयहरूबाट नै सम्पूर्ण कर तथा दस्तुर तिर्नका लागि सफ्टवेयर र आवश्यक जनशक्तिको व्यवस्था गरी कर तिर्ने व्यवस्था मिलाइने छ । गाउँपालिका क्षेत्र भित्र ऐलानी तथा प्रति जग्गामा बसोबास गरेका व्यक्तिहरूबाट पूर्वाधार तथा फोहोरमैला व्यवस्थापन सेवा शुल्क लिइने छ ।
२३. समग्र प्रतापपुर क्षेत्रमा रहेका धार्मिक, साँस्कृतिक, प्राकृतिक आकर्षणका सम्पदाहरूलाई पर्यटकीय केन्द्रको रूपमा विकास गर्न सम्भावनाको खोजी, पर्यटन गतिविधिको विकास र विविधीकरण गर्न विशेष कार्यक्रम सञ्चालन गरिनेछ ।

सामाजिक क्षेत्र :

सभा सदस्यज्यूहरू,

२४. सामुदायिक विद्यालयहरूको बहुआयामिक सुधार गर्दै शैक्षिक गुणस्तरमा सुधार गरिनेछ । यस गाउँपालिका भित्रका सबै बालबालिकाहरूलाई आधारभूत तहसम्मको शिक्षा अनिवार्य रूपमा उपलब्ध गराइनेछ । विद्यालयमा भर्ना हुने तर विविध कारणले विद्यालय नजाने र बिचमै विद्यालय छाड्ने विद्यार्थीहरूलाई दृष्टिगत गरी आवश्यक शैक्षिक सुधारका कार्यक्रमहरू अघि बढाइनेछ ।
२५. नेपाल सरकारबाट स्वीकृत मापदण्डको आधारमा सम्पूर्ण संस्थागत विद्यालयहरूको नियमित अनुगमन तथा मूल्याङ्कन गरिनेछ । मापदण्ड पूरा नगरी संचालनमा रहेका संस्थागत विद्यालयहरूको सम्बन्धन खारेज गरिनेछ । गाउँपालिका भित्र संचालनमा रहेका शैक्षिक परामर्श सेवा केन्द्र, निजीस्तरमा सञ्चालित ट्यूशन तथा कोचिङ सेन्टर, भाषा तालिम तथा प्रशिक्षण केन्द्रलाई नियमन र करको दायरामा ल्याइनेछ ।

२६. विद्यार्थी अनुपातमा शिक्षक नपुगेका विद्यालयहरुको लागी विद्यालय सहायता रकमको व्यवस्था गरि त्यस्ता विद्यालयलाई सहायता उपलब्ध गराइने कार्यलाई निरन्तरता दिइने छ । विद्यमान शैक्षिक असमानता अन्त्य गर्नका लागि गाउँपालिका क्षेत्र भित्रका सबै विद्यालयहरुमा एकै प्रकारको पाठ्यक्रम लागु गरिनेछ । गाउँपालिकाभित्र संचालित सबै विद्यालयहरुमा एकै प्रकारको ड्रेस कोड लागु गर्न वातावरण मिलाइनेछ ।
२७. सामुदायिक विद्यालयको शैक्षिक गुणस्तर वृद्धिका लागि आवश्यक पर्ने पूर्वाधार विकास, सूचना प्रविधि, शैक्षिक सामग्री, विज्ञान प्रयोगशाला निर्माण गरी शैक्षिक गुणस्तर अभिवृद्धि गरिनेछ । सामुदायिक विद्यालयको गुणस्तर वृद्धिका लागि सिकाई उपलब्धीको मापन गरी उत्कृष्ट हुने विद्यालयहरुलाई पुरस्कृत गरिनेछ । सामुदायिक विद्यालयहरुको समस्या समाधानका लागि सम्बन्धित विद्यालय व्यवस्थापन समिति, शिक्षक अभिभावक संघ, प्रधान अध्यापक र वडा समितिका पदाधिकारीहरु समेतको अन्तरक्रिया कार्यक्रम संचालन गरिनेछ ।
२८. विपन्न, दलित बालबालिकाहरुलाई शैक्षिक सामग्री तथा विद्यालय पोशाकको व्यवस्था गरिनेछ । सामुदायिक विद्यालयका माध्यामिक तहमा अध्ययनरत छात्राहरुका लागि सेनेटरी प्याडको व्यवस्था गरिनेछ ।
२९. अंग्रेजी माध्यममा संचालित सामुदायिक विद्यालयहरुका लागि शिक्षक अनुदानको व्यवस्था गरिनेछ । बालविकास सहजकर्ताको कर्मचारीहरुको सुविधालाई मध्यनजर गर्दै आवश्यक व्यवस्था गरिनेछ ।
३०. शिक्षा क्षेत्रमा बालिकाहरुलाई प्रोत्साहन गर्न “हामी पढाउँछौं हामी छोरीलाई” भन्ने नाराका साथ प्रतापपुर गाउँपालिका भित्रका विद्यालय तहका सबै कक्षाका उत्कृष्ट छात्रालाई पुरस्कृत गरिनेछ ।
३१. सामुदायिक विद्यालयको शिक्षाको गुणस्तर अभिवृद्धि गर्न तथा विद्यालयहरुलाई नवीनतम प्रविधिसँग जोड्न “उपाध्यक्ष एक वडा एक नमूना विद्यालय निर्माण कार्यक्रम” संचालन गरिनेछ ।
३२. प्रतापपुर गाउँपालिकाभित्रका युवा तथा विद्यार्थीहरुको बहुआयामिक क्षमताको विकास गर्न, राष्ट्रपति रनिङ्ग शिल्डसँग आवद्ध गरी गाउँपालिकास्तरमा अध्यक्ष कप खेलकुद कार्यक्रम संचालन गरिनेछ । सर्वोत्कृष्ट तथा उत्कृष्ट खेलाडीहरुलाई सम्मान तथा पुरस्कार एवं जिल्ला प्रदेश र संघस्तरमा संचालित खेलकुद कार्यक्रममा सहभागी हुने विपन्न खेलाडीहरुलाई आवश्यक सहयोग तथा उत्कृष्ट स्थान हाँसिल गर्ने खेलाडीहरुलाई विशेष सम्मान गरिनेछ ।
३३. नेपाल सरकारले तोके अनुरूप आम नागरिकहरुलाई आधारभुत स्वास्थ्य सेवाका लागि आवश्यक पर्ने निःशुल्क औषधीहरु सबै सरकारी स्वास्थ्य संस्था मार्फत सरल र सुलभ रूपमा उपलब्ध गराइनेछ । निजीस्तरमा सञ्चालित स्वास्थ्य संस्थाहरुलाई व्यवस्थित र नियमित गराउन आवश्यक कानूनको व्यवस्था गरी कार्यान्वयन गरिनेछ ।

३४. महिला स्वास्थ्य स्वयंसेविकाहरूलाई उत्प्रेरित गर्न प्रोत्साहनमा आवश्यक वृद्धि गरिनेछ । महिला स्वास्थ्य स्वयंसेविकाहरूको महत्वपूर्ण योगदानलाई कदर गर्दै महिला स्वास्थ्य स्वयंसेविका कल्याणकारी कोषको व्यवस्था गरिनेछ । उक्त कल्याणकारी कोषको परिचालनका निम्ति आवश्यक कानूनको निर्माण गरी कार्यान्वयन गरिनेछ ।
३५. नेपाल सरकारले निर्धारण गरेको प्रोटोकल अनुसार गर्भ जाँच तथा स्वास्थ्य संस्थामा प्रसुति गराउने सुत्केरी महिलाहरूको लागी पोषण खर्चलाई निरन्तरता दिइनेछ । सुत्केरी महिला र नवजात शिशुको पोषण र स्वास्थ्यको लागी “उपाध्यक्षसँग सुत्केरी महिला भेटघाट कार्यक्रम” संचालन गरिनेछ ।
३६. क्षयरोग तथा नसर्ने रोगहरू समयमै पहिचानको लागी ल्याब सेवालाई थप विस्तार गरी वडा नं ४ र वडा नं ९ मा रहेको स्वस्थ्य संस्था मार्फत संचालन गरिनेछ । बहुक्षेत्रीय पोषण कार्यक्रमलाई निरन्तरता दिई गाउँपालिकाको सबै वडामा विस्तार गरिनेछ । सुत्केरी सेवालाई थप प्रभावकारी बनाउन नर्सिङ्ग स्टाफलाई नाइट भत्ताको व्यवस्था गरिनेछ ।
३७. आयुर्वेद औषधालय र योग प्रशिक्षणलाई प्रतापपुर गाउँपालिकाभर विस्तार गरिनेछ । स्थानीय जनतालाई जडीबुटीको व्यवसायीक खेती प्रति आकर्षित गरिनेछ । आयुर्वेद गाउँघर क्लिनिकलाई निरन्तरता दिइनेछ । प्रतापपुर गाउँपालिकामा आयुर्वेद स्वास्थ्य केन्द्र निर्माण कार्य प्रारम्भ गरिनेछ ।
३८. एकल महिला, जेष्ठ नागरिक, फरक क्षमता भएका व्यक्ति, असहाय बालबालिका, सीमान्तकृत र लोपोन्मुख समुदायका लागी राज्यको तर्फबाट सामाजिक सुरक्षाको ग्यारेन्टी गर्दै यातायात, स्वास्थ्य र शिक्षा सेवा निःशुल्क प्रदान गर्न आवश्यक समन्वय गरिनेछ ।
३९. लागुऔषध दुर्ब्यसनी, मानव बेचबिखन र ओसारपसार, असुरक्षित बसाईसराईको विषयमा आवश्यक सचेतनामूलक तथा पूर्णस्थापनाका कार्यहरू गरिनेछ । बालमैत्री स्थानीय शासन कार्यक्रम लागु गर्न आवश्यक कार्यक्रम संचालन गरिनेछ ।
४०. आदिवासी जनजाति, मुस्लिम, सिमान्तकृत, अल्पसंख्यक र लोपोन्मुख वर्गहरूको लगत संकलन गरि यिनिहरूको उत्थान र विकासका लागी प्रोत्साहन मूलक विशेष कार्यक्रम संचालन गर्न आवश्यक पहल गरिनेछ । आदिवासी जनजाति समुदायका युवायुवतिहरूको लागी क्षमता विकास कार्यक्रम संचालन गरिनेछ । परम्परागत पेशा, व्यवसाय र लोपोन्मुख कला, ज्ञान र सीपको पहिचान गरी सोको संरक्षण र सम्बर्धनका लागी आवश्यक कार्यक्रम बनाई लागू गरिनेछ ।
४१. दलित निगरानी केन्द्रको स्थापना गरी दलितहरूमाथी हुने जातीय छुवाछुत एवं भेदभावको न्युनीकरणका लागी आवश्यक पहल गरिनेछ । दलित तथा विपन्न वर्गहरूको सामाजिक विकास, शसक्तिकरण र क्षमता विकासका कार्यक्रम संचालन गरिनेछ ।

४२. गाउँपालिकाको विकास र नागरिकहरूको सुविधाका लागि मेलमिलाप तथा मध्यस्थता सेवालार्इ प्रभावकारी बनाइनेछ । गाउँपालिका न्यायिक समितिको कार्यहरूको व्यवस्थापन र कार्य संचालनलाई थप प्रभावकारी र सर्वसुलभ बनाइनेछ ।
४३. यस गाउँपालिकाका आदिवासी जनजाति थारु समुदायको संस्कार झल्कने र अन्य जाति जनजाति समुदायको पहिचान, संस्कार झल्कने गरी धर्म संस्कृति संरक्षणका कार्यक्रम संचालन गरिनेछ । विभिन्न धार्मिक तथा साँस्कृतिक समुदायका धार्मिकस्थलहरू एवं उनीहरूको संस्कृतिको संरक्षणमा आवश्यक सहयोग गरिनेछ ।
४४. गैरसरकारी संस्थाहरूको सहयोग र समन्वयमा यस गाउँपालिका क्षेत्रभित्र “अल्पकालीन आश्रयस्थल” संचालनमा ल्याई हिंसामा परेका महिलाहरूलाई संरक्षण प्रदान गरिनेछ । सामाजिक संरक्षण र सुरक्षाको दायित्व निर्वाह गर्दै ज्येष्ठ नागरिकहरूको सम्मानको निम्ति “उपाध्यक्ष ज्येष्ठ नागरिक सम्मान कार्यक्रम” संचालन गरिनेछ ।

भौतिक पूर्वाधार क्षेत्र:

सभा सदस्यज्यूहरू,

४५. गाउँपालिकालाई आवश्यक पर्ने स्वास्थ्य संरचनाहरू मध्ये जगन्नाथपुर प्राथमिक स्वास्थ्य केन्द्रको स्तरोन्नति गरी १५ शैयाको आधारभूत अस्पताल निर्माण गरिनेछ । वडा नं. ८ को पिपरपातीमा ५ शैयाको आधारभूत अस्पताल निर्माण सम्पन्न गरिनेछ । वडा नं. १ को भिष्टा, वडा नं. ३ को बर्गदवा, वडा नं. ७ को जगन्नाथपुरमा स्वास्थ्य चौकी भवनहरूको निर्माण सम्पन्न गरिनेछ । वडा नं. ५ मा स्वास्थ्य चौकी भवनको निर्माणको लागि आवश्यक पहल गरिनेछ । सबै वडामा आफ्नै वडा कार्यालय भवनबाट सेवा प्रवाह गर्ने व्यवस्थाको लागि प्रक्रिया अघि बढाइनेछ ।
४६. कृषि सडकहरूको स्तरोन्नति र विस्तार गर्नुका साथै गाउँपालिका भित्रका कृषि तथा पशुपालन क्षेत्रहरूलाई गाउँपालिकाको मूल बजारमा जोड्नका लागि आवश्यक कृषि सडक सञ्जाल विस्तार गरिने छ । गाउँपालिका स्तरीय सडकहरूको क्षेत्राधिकार निर्धारण गरी सडक विस्तार गर्ने कार्य प्रारम्भ गरिने छ । अतिक्रमण कार्य नियन्त्रण गरिनेछ ।
४७. वडा नं. ३ को नन्दपुरमा रहेको सौतिहारी खोलामा चेकवाल बनाउन नसकिएका कारण हरेक वर्ष वर्षादको समयमा डुवान भई ठूलो धनजनको क्षति भइरहेकोले उक्त चेकवाल निर्माणको लागि आवश्यक तयारी गरी निर्माण कार्य अगाडी बढाइनेछ ।
४८. प्रत्येक वडाका केन्द्रलाई टोल र गाउँहरूसँग जोडने सडकहरूको विस्तार र स्तरोन्नति गरिने छ । गाउँपालिका भित्रका खेतीयोग्य जमिन तथा बाँझो जमिनमा आवश्यक सिंचाईको व्यवस्था गरी कृषि उत्पादन बढाइनेछ ।

४९. प्रतापपुर गाउँपालिका क्षेत्रभित्र शुद्ध खानेपानीको व्यवस्था गर्न आवश्यक पहल गरिनेछ । खानेपानी पाइपलाईन विस्तार गर्न खानेपानी संस्थानसँग समन्वय गरिनेछ । अव्यवस्थित एवं अनाधिकृत रूपमा बोरीड गरी खानेपानी विक्रि वितरण गर्ने कार्य बढ्दै गएकोले त्यसलाई भू-बनोट हेरी खानेपानी संस्थानको सिफारिसमा गरेको दायरामा ल्याई स्वीकृत लिएर मात्र कार्य गर्ने नीति लिईनेछ । कुनै अवस्थामा खानेपानी र विद्युत सेवा अवरोध हुने भएमा त्यसको पूर्व जानकारी गाउँपालिकावासीलाई गराइने व्यवस्था मिलाउन पहल गरिनेछ ।
५०. गाउँपालिकाका सम्पूर्ण वडाहरूमा इन्टरनेट सुविधासहित टेलिफोन सेवा र पुस्तकायलय सुविधा उपलब्ध गराउन पहल गरिनेछ । आर्थिक सामाजिक रूपमा पछाडी परेका वडाहरूमा गाउँपालिका स्तरीय गौरवका आयोजना संचालन गरिनेछ ।

वन, वातावरण तथा विपद् व्यवस्थापन

सभा सदस्यज्यूहरू,

५१. प्रतापपुर गाउँपालिकाभित्र सबैखाले सम्भावित प्राकृतिक विपद्हरूको पूर्वतयारी तथा विपद्पछिको उद्धार, पुनर्स्थापना र राहत वितरणको लागि “हामी गछौं सामना प्राकृतिक विपद्को” नाराका साथ विपद् जोखिमको पूर्वतयारी र राहत वितरण कार्यक्रम संचालन गरिनेछ ।
५२. हाल देखिएको कोरोना संक्रमण पानीजन्य संक्रमण ,मलेरिया ,डेङ्गु ,जस्ता महामारीजन्य रोगहरूका विरुद्ध लड्न विपद् व्यवस्थापन कोष मार्फत स्रोतको सुनिश्चितता गरिनेछ । गाउँपालिका तथा वडा स्तरिय विपद् व्यवस्थापन समितिलाई प्रभावकारी एवं व्यवस्थित गरिनेछ ।
५३. गाउँपालिकामा भूकम्प, असिना, आगलागी, बाढी, सर्पको टोकाई, चट्याङ्ग जस्ता प्रकोप तथा दुर्घटनाको व्यवस्थापन गर्न कार्यविधि बमोजिम व्यवस्थापन कोषलाई प्रभावकारी परिचालन गरिनेछ । प्रत्येक वडामा विपद् व्यवस्थापन समिति मार्फत आईपर्ने विपद्को तत्कालिन उद्धार तथा सहयोगमा सहजिकरण गरिनेछ ।
५४. गाउँपालिका भित्रका वन तथा सार्वजनिक बाँझो जमिनहरूमा वृक्षारोपण गर्न प्रेरित गरिनेछ । वन पैदावारको बढ्दो खपतलाई सहज गर्न निजि जग्गामा वन लगाउन किसानलाई प्रोत्साहन गरिनेछ । गाउँपालिकाभित्र रहेका चोरनिया माइ घोलामा गिटी, बालुवा आदिको उत्खनन गरी पोखरी निर्माण र संरक्षणका लागि आवश्यक व्यवस्था मिलाईनेछ ।
५५. प्रतापपुर गाउँपालिकाको दिगो फोहोर व्यवस्थापन गर्नका लागि आधुनिक ल्याण्डफिल साईटको निर्माण गर्न विस्तृत सम्भाव्यता अध्ययन गर्न सम्बन्धीत निकायमा पहल गरिनेछ । प्रतापपुर गाउँपालिकालाई प्लाष्टिक झोला मुक्त क्षेत्र बनाउन आवश्यक पहल गरिने छ । गाउँपालिका भित्रका आवश्यक स्थानमा सार्वजनिक शौचालयको निर्माण र सञ्चालन गरिने छ ।

सेवा प्रवाह र सुशासन:

सभा सदस्यज्यूहरू,

- ५६.स्थानीय सरकारबाट प्रदान गरिने सेवालाई जनउत्तरदायी बनाउन गाउँपालिका र प्रत्येक वडा कार्यालयहरूमा नागरिक बडापत्र, नागरिक भेला, सार्वजनिक सुनवाई तथा सामाजिक परीक्षण, अनुगमन संयन्त्र र कार्यप्रणालीलाई पारदर्शी बनाउँदै सबै सूचनाहरू गाउँपालिकाको वेवसाईटमा अद्यावधिक तथा व्यवस्थित गरिनेछ ।
- ५७.गाउँपालिकाभिन्न रहेका सबै शाखा प्रमुख, गाउँपालिका अन्तर्गतका विषयगत कार्यालयहरूका कार्यालय प्रमुख, सबै सामुदायिक विद्यालयका प्रधानाध्यापक, स्वास्थ्य संस्थाका प्रमुखहरू, वडा कार्यालयका सचिवहरूसँग कार्यसम्पादन सम्झौता गरी कार्यसम्पादनमा आधारित प्रोत्साहन प्रणालीको विकास गरिनेछ ।
- ५८.गाउँपालिकाबाट संचालित विकास निर्माणका आयोजनामध्ये केहि आयोजना छुनौट गरी त्यसको प्रभावको तेश्रो पक्षबाट मूल्याङ्कन गरिनेछ ।
- ५९.कर्मचारी कल्याण र अवकाश कोषको व्यवस्थापन गरी कार्यरत कर्मचारीहरू मध्ये स्वेच्छिक तथा अनिवार्य अवकाश लिन चाहने कर्मचारीहरूलाई सेवा निवृत्त गर्ने व्यवस्था मिलाईनेछ । गाउँपालिकामा कानुनी सल्लाहकारको व्यवस्था गरिनेछ ।

सभा सदस्यज्यूहरू,

- ६०.अन्त्यमा, हामी प्रतापपुर गाउँपालिकावासिहरू एकजुट भई सकारात्मक सोचका साथ अगाडी बढेमा सुन्दर, समृद्ध र समुन्नत गाउँपालिका हाम्रै पालामा सम्भव छ । राम्रो योजना बन्नु नै आधा काम सक्नु हो । तसर्थ गाउँपालिकाले नतिजामा आधारित योजनावद्ध विकास गर्ने दिशातर्फ आफ्ना नीति, कार्यक्रम तथा बजेट परिलक्षित गरेको छ । धन्यवाद !!!

अन्जु कुमारी चौधरी
कार्यवाहक अध्यक्ष